

15 ta' Novembru, 1985

Imħallef:-

**Onor. Joseph D. Camilleri B.A., LL.D.**

Joseph Mary Farrugia

*versus*

Gontram Borg *noe*

**Kont kurrent (*overdraft*) - Usura - Imghaxijiet Komposti -  
Użu Bankarju - Konswetudini Kummerċjali - Terminazzjoni  
ta' Kont Kurrent**

*Il-Qrati dejjem irritenew li konvenzjoni affetta b'usura hija, għal dak li jirrigwarda l-usura, nulla b'mod assolut. L-usura hi materja li tappartjeni għal ordni pubbliku, tant li anke jekk kuntratt ikun sar barra minn Malta, fejn hu ammess dak li għalina hu usura, jekk tiġi mitluba l-esekuzzjoni tal-kuntratt f'Malta, il-Qrati ma jakkordawx l-esekuzzjoni għall-usura.*

*Hemm eċċezzjoni għal dak li jirrigwarda l-użu bankarju fil-kaz ta' kont kurrent. Il-Qrati tagħna irrikonoxxew il-konswetudni li fil-kont kurrent bankarju l-imghax jiġi komputat kull sitt xhur (jew terminu anqas) fuq il-bilanċ li jkun dovut ta' kuljum. Huwa paċifiku ukoll li jekk jirriżulta li l-kont kurrent bankarju jisfa terminat, din is-sistema ta' komputazzjoni ta' imghax ma jibqax japplika u minflok, mat-terminazzjoni tal-kont kurrent ikunu dovuti biss imghaxijiet sempliċi.*

*F'ċirkostanzi normali kont kurrent bankarju jiġi terminat jew bi ftehim reċiproku jew anki unilateralment basta dak li jkun ottempera ruhu mar-regoli li jirrigwardaw il-materja.*

*Il-Qrati ma ddeċidewx illi kont kurrent ġie terminat peress li l-klijent ma ghamel ebda uzu iżjed mill-faċilitajiet ta' l-overdraft lilu originarjament mogħtija. Il-partijiet f'kont kurrent bankarju għandhom id-dritt li meta jidhrilhom, jiehdu l-miżuri addattati biex jipprovokaw il-kjużura ta' kont kurrent. Iżda ebda parti ma tista' unilateralment tibdel jew tipprovoka t-tibdil ta' xi kondizzjoni jew element li jkunu parti integrali mill-kuntratt skond il-ftehim u/jew uzu bankarju.*

### Il-Qorti:-

Rat l-att taċ-ċitazzjoni li bih l-attur wara li ppremmetta li fil-Volum tal-Ipoteka fir-Registru Pubbliku ta' Malta tinsab inskritta nota ipotekarja ġenerali, registrata bin-numru 10381/1969, kontra l-attur a favur il-*'Bank of Valletta Limited'* fis-somma ta' sitta u erbghin elf lira Maltija (Lm46,000.00,0) nascenti minn kuntratt ta' kont kurrent (*overdraft*) pubblikat min-Nutar Dottor Francis Micallef fis-17 ta' Settembru, 1969, rappreżentanti tali ammont ta' Lm46,000 il-limitu massimu ta' faċilitajiet bankarji konċessi mill-istess konvenut *nomine* lill-attur; u billi lllum però kif jiġi anke provat waqt it-trattazzjoni tal-kawża, stante illi l-attur hallas l-ammonti kollha minnu dovuti, l-ebda ammont ulterjuri ma huwa minnu dovut lill-konvenut *nomine* fuq l-imsemmi kont kurrent (*overdraft*), liema kont kurrent kien ġie terminat mill-konvenut *nomine* f'Mejju, 1971, b'mod illi b'effett minn tali data l-attur ma ghamel ebda uzu ulterjuri mill-faċilitajiet ta' l-*overdraft* lilu originarjament mogħtija u ma ġibed ebda flus ohra mill-Bank konvenut; u billi nonostante li lllum ma baqgħalu jieħu ebda ammont iehor minghand l-attur u minkejja li ġie interpellat diversi drabi, l-konvenut *nomine* naqas milli jagħti l-kunsens tiegħu għall-kancellament tal-imsemmija nota ta' Ipoteka Ġenerali inskritta fir-Registru Pubbliku ta' Malta fil-Volum tal-Ipoteki bin-numru

10381/1969 favur il-Bank konvenut u kontra l-attur; l-istess attur talab li ghar-raġunijiet premessi:- (1) din il-Qorti tiddikjara u tiddeċidi illi l-lum l-ebda ammont kwalsiasi ma huwa dovut mill-attur lill-konvenut *nomine* fuq il-kont kurrent (*overdraft*) lilu oriġinarjament konċess mill-istess konvenut *nomine* in forza taċ-ċitat Att pubblikat min-Nutar Francis Micallef tas-17 ta' Settembru, 1969, u kawtelat permezz tal-indikata Nota ta' Ipoteka Ġenerali, numru 10381/1969, u (2) li konsegwentement din il-Qorti tordna l-kancellament ta' l-istess imsemmija nota Ipotekarja numru 10381/1969 sa' l-lum inskritta fir-Reġistru Pubbliku ta' Malta kontra l-attur a favur il-konvenut *nomine*; bl-ispejjez kontra l-konvenut *nomine* ghar-rifuzjoni ta' kull eventwali ammont imħallas in aċċess mill-istess attur lill-konvenut *nomine* fuq indikat kont kurrent (*overdraft*);

Rat id-dikjarazzjoni u n-nota tax-xhieda ta' l-attur;

Rat in-nota ta' eċċezzjonijiet tal-konvenut *nomine* li biha eċċepixxa:

Illi d-domandi ta' l-attur huma infondati fil-fatt u fid-dritt u għandhom jiġu miċhuda billi l-attur għadu debitur tal-konvenut *nomine* fis-somma ta' erbat elef u tmienja u sittin lira maltin sitta u għoxrin ċenteżmu u erba milleżmi (Lm4,068.26,4) oltre l-imghaxijiet mis-19 ta' Diċembru, 1979 sad-data tal-effettiv pagament - kif jidher ukoll mill-kopji ta' l-kont kurrent ta' l-attur mal-konvenut *nomine*,

Salvi eċċezzjonijiet oħra;

Rat id-dikjarazzjoni u n-nota tax-xhieda tal-konvenut *nomine*;

*Omissis;*

Ikkunsidrat:

Illi l-fatti li taw lok għall-kawża huma fil-qosor is-segwenti:

B'kuntratt fl-atti tan-Nutar Dr. Francis Micallef tas-17 ta' Settembru, 1969 l-attur talab u ottjena minn *Tagliaferro Bank Limited* (li bis-saħħa ta' l-Att XLV tal-1973 issubentra għalih il-*Bank of Valletta Limited* konvenut f'din il kawża) '*overdraft facilities*' sa l-ammont massimu ta' Lm46,000 taht il-kondizzjonijiet li solitu jiġu imposti fosthom:-

(a) li din il-konċessjoni ma timplika ebda dritt favur il-konċessjonarju iżda tibqa' dejjem diskrezzjonali għall-bank;

(b) li l-imghax jiġi kkalkolat '*on daily debit balances*' u dan '*in accordance with recognised banking practice*';

(c) li l-bank ikollu d-dritt f'kull żmien li jsejjah lill-konċessjonarju '*to settle his indebtedness to the Bank and to pay the balance due in his account*' b'semplici ittra;

(d) li l-obbligazzjonijiet tal-konċessjonarju jkunu '*continuing*' sakemm jibqgħalu l-kont mal-bank u l-ipoteka mahruġa in garanzija għal dawn l-obbligazzjonijiet tibqa' voljanti;

Imbagħad, b'garanzija għall-puntwali osservanza tal-pattijiet tal-konċessjoni u ta' l-eventwali hlas ta' kull ammont li jkun jirriżulta fl-aħħar dovut lill-Bank, inharget kontra l-attur

ipoteka generali numru 1038/1969;

Ġew eżebiti kopja tal-kont kurrent ta' l-attur mal-bank konvenut li minnhom jirriżulta:

(a) fit-23 ta' April, 1971 il-kont ġie addebitat b'*cheque* li hareġ l-attur b'mod li l-kont kurrent ġie '*overdrawn*' oltre l-massimu ta' Lm46,000 stipulat fil-kuntratt imsemmi tas-17 ta' Settembru, 1969, billi l-kont kien juri '*debit balance*' ta' Lm47,685;

(b) sa April, 1971 il-kont thaddem regolarment mill-attur skond il-htigijiet tiegħu u l-ahhar *cheques* li ġibed fuq il-kont kienu dawk datati 4 ta' Mejju, 1971 u 8 ta' Mejju, 1971 li ġew imsarrfa minn terzi fil-21 ta' Ottubru, 1971 u 8 ta' Mejju, 1971 u li ġew addebitati fil-kont ta' l-attur rispettivament fit-22 ta' Ottubru, 1971 u fl-10 ta' Mejju, 1971. Irriżulta li fit-22 ta' Ottubru, 1971 il-kont kien juri bilanċ ta' debitu ta' Lm49,674;

(c) Bejn din l-ahhar imsemmija data u t-13 ta' Frar, 1975 l-attur la għamel depożitu u lanqas hareġ *cheques* fuq il-kont imsemmi, però il-bank konvenut baqa' jiddebita l-kont kull sitt xhur bl-interessi komposti tat-8% fis-sena skond il-prattika bankarja relattiva u bil-*Jedger fees*. Il-bilanċ għad-debitu fil-kont sar Lm65,395;

(d) Fit-13 ta' Frar, 1975 l-attur iddepożita is-somma ta' Lm6,000 u jidher li l-kont baqa' jiġi akkreditat b'ammonti sostanzjali versati mill-attur fil-kont b'mod li tenut kont ta' l-interessi komposti u *Jedger fees* li baqgħu jiġu addebitati fil-kont, dan kien jirreġistra bilanċ għad-debitu ta' Lm4068 fid-19 ta' Dicembru, 1979;

Illi l-attur jikkontesta li hu fil-fatt ghandu jaghti dan l-ammont lill-Bank konvenut. L-attur isostni li hallas l-ammonti kollha dovuti minnu u ghalhekk hemm lok li tiġi kanċellata l-ipoteka imsemmija iskritta kontra l-attur a favur il-konvenut *nomine*. L-attur jibbaża din il-pretensjoni tieghu fuq l-allegazzjoni li l-kont kurrent imsemmi "kien ġie terminat mill-konvenut *nomine* f'Mejju 1971 b'mod li b'effett minn tali data l-attur ma ghamel ebda użu ulterjuri mill-facilitajiet ta' l-*overdraft* lilo originarjament moghtija u ma ġibed ebda flus ohra mill-bank konvenut". L-attur isostni li nonostante illi l-kont kurrent ġie terminat fid-data imsemmija, l-konvenut baqa' u ghadu sa' illum jiddebita l-istess kont kurrent b'imghaxijiet li ġew regolarment kalkolati bis-sistema bankarja dwar *overdrafts* billi l-imghaxijiet ġew miżjuda kull sitt xhur fuq il-bilanċ li jkun dovut ta' kuljum, u bil-*ledger charges* relativ. L-attur isostni li dan ma hux permiss mill-liġi u mid-data tat-terminazzjoni tal-kont kurrent il-Bank konvenut kien intitolat biss ghall-interessi semplici u mhux komposti. L-attur jippretendi li fil-fatt huwa hallas ammont sostanzjali in eċċess ghal dak debitament dovut lill-Bank;

Illi l-Bank konvenut jikkontesta l-pretensjonijiet ta' l-attur billi jsostni li l-attur kien debitur tieghu fl-ammont ta' Lm4,068.26,4 oltre imghaxijiet ulterjuri. Il-Bank jichad li l-kont kurrent ġie terminat f'Mejju, 1971 u zied jghid li hu kellu kull dritt li ma jhallix lill-attur johroġ aktar *cheques* meta dan oltre passa l-limitu miftiehem bejn il-partijiet. Il-bank jippretendi ukoll li kellu kull dritt li jesigi u jiddebita l-kont b'imghaxijiet komposti;

Illi l-gharef perit legali ġabar il-provi tal-kontendenti u eżamina tlett lanjanzi ta' l-attur ghall-mod kif ġie maħdum

il-kont. Dwar il-lanjanza prinċipali ta' l-attur, u cjoè li l-kont kurrent gie terminat fid-data imsemmija, il-perit legali wasal għall-konkluzjoni li l-konvenut *nomine*, wara Mejju 1971 ma kienx aktar ġustifikat li jkompli jikkonsidra l-kont ta' l-attur '*in operation*' sabiex ikompli jiddebitah bl-imghaxijiet komposti regolati a bazi ta' l-użu bankarju. Il-perit irrelata li l-kont ta' l-attur wara Mejju 1971, ma kienx aktar 'fil-kors tiegħu' u, minn dak iż-żmien, l-imghaxijiet kellhom jiġu kalkolati bir-rata tat-8% fis-sena bhala interessi sempliċi bis-sistema normali stabbilita fil-Kodiċi Ċivili. Il-perit legali ikkomputa l-interessi sempliċi a skaletta u ikkonkluda li fil-mument tal-preżentata taċ-ċitazzjoni 18 ta' Frar, 1980 l-attur kellu *credit balance* favur tiegħu ta' Lm677.32,4;

Illi dwar iż-żewġ lanjanzi l-oħra ta' l-attur, il-perit legali ikkonkluda li wahda minnhom kienet ġustifikata u cjoè li l-Bank għamel hażin li għamel '*breaking*' ta' żewġ *fixed deposits* li kellu l-attur fit-13 ta' Frar, 1975 u kkredita s-somma ta' Lm6,000 meta' seta faċilment stenna l-istess *fixed deposits* jimmaturaw u b'hekk ma kienx itellef is-somma b'Lm300 interessi lill-attur. Il-lanjanza l-oħra ta' l-attur u cjoè li l-addebitamenti li sar fil-kont fit-8 ta' April, 1976 ta' Lm403.32,5 rappreżentanti d-drittijiet professjonali li l-bank hallas lill-perit Carmelo Falzon '*in respect of valuation of the property backing the present indebtedness*' ta' l-attur, ma kienx messu sar, ma ġietx aċċettata mill-perit legali peress li l-bank f'dan ir-rigward mexa skond id-dritt tiegħu;

#### Ikkunsidrat:

Illi dawn l-aħhar imsemmija żewġ lanjanzi ta' l-attur setgħu forsi thallew għall-kollox barra il-kawża peress li wahedhom ma jbidlux tant il-posizzjoni li tiddependi unikament

fuq jekk il-bank kienx ġustifikat jew le li jaddebita imghaxijiet komposti wara Mejju 1971. Però, la issemew, din il-Qorti, tista tgħid li taqbel mal-konkluzjonijiet li irragġunġa l-perit legali dwar l-istess. U dan għar-raġunijiet li ta l-istess perit legali li jidhru biżżejjed konvinċenti li jagħmlu kull kumment iehor superfluwu. Madanakollu, il-Qorti tħoss li għandha tid-dissoċja ruħa mil-osservazzjoni li għamel il-perit legali li l-operat tal-Bank dwar ir-rejalizzazzjoni taż-żewġ *fixed deposits* imsemmija kienet haġa li *'borders on malice'* u dan peress li fil-kumplex taċ-ċirkostanzi tal-kaz tali osservazzjoni jidhriha li ma kienx hemm lok li ssir;

#### Ikkunsidrat:

Illi wara li eżaminat bir-reqqa ir-relazzjoni peritali referibilmment għall-lanjanza prinċipali imsemmija ta' l-attur, fid-dawl tan-noti ta' osservazzjonijiet li skambjaw bejniethom l-abili difensuri tal-kontendenti, din il-Qorti waslet għall-konkluzjoni li ma tistax tikkondividi l-konkluzjoni tal-perit legali li l-kont kurrent ta' l-attur ma kienx aktar 'fil-kors tiegħu' wara Mejju 1971 u li l-bank minn dak inhar ma kienx aktar ġustifikat li jaddebitah bl-imghaxijiet komposti skond l-użu bankarju tal-kont kurrent;

Illi l-gharef perit legali beda l-indaġini tiegħu dwar il-kwistjoni ta' l-interessi b'dawn l-osservazzjonijiet:

'Il-Liġi tagħna tpoġġi limiti għalkemm wieċed jista' jzomm imghax u tippreskrivi li kull imghax miftiehem f'izjed mill-massimu ammess minnha għandu jiġi mnaqqas sal-limiti stabbilit. Mhux biss, iżda 'kull kuntratt, taht kull isem li jkunn, - magħmul b'qerq tad-disposizzjoni imsemmija, jista jithassar (*is*

*subject to rescission*)' (artikolu 1948 u 1949 tal-Kodiċi Ċivili). Band'ohra ta' l-istess liġi (artikolu 1185) jinghad '*expressis verbis*' li l-imghaxijiet fuq imghaxijiet (l'hekk imsejha 'imghaxijiet komposti') ma jistgħux jintalbu hliet wara li jkunu skaduti u mill-ġurnata ta' talba ġudizzjarja jew b'konvenzjoni posterjuri, purkè, sija fl-ewwel każ kemm fit-tieni ipotesi, l-imghaxijiet ikunu dovuti għal żmien ta' mhux anqas minn sena;

Il-legislatur patriju kien dejjem ġelus li jirreprimi l-usura u l-Qrati dejjem irritenew li konvenzjoni affetta b'usura hija, għal dak li jirrigward l-usura, nulla b'mod **assolut**, jiġifieri inesistenti billi illeċita għax projbita mill-liġi (ara fost oħrajn is-sentenzi riportati fil-Volum 32.I.263, 39.I.366, u 45.I.127). L-usura, hi materja '*che appartiene all'ordine pubblico*' tant li, anki jekk kuntratt ikun sar barra minn Malta, fejn hu ammess dak li għalina hu usura, jekk tiġi mitluba l-esekuzzjoni tal-kuntratt f'Malta, il-Qorti Maltija ma takkordax l-esekuzzjoni għall-usura (Vol.30.II.288). Sahansitra fl-azzjoni kambjarja fejn b'liġi espressa (artikolu 253 u 255 tal-Kodiċi tal-Kummerċ) mhi permessa ebda eċċezzjoni kontra l-hlas ta' l-import li jidher fuq wiċċ il-kambjala, il-Qrati dejjem dahlu biex jindagaw, meta jigu hekk mitluba, jekk il-kambjala kinitx 'imċappsa bl-usura' (Vol. 31.I.507);

Kontra din ir-rigiditezza, saret eċċezzjoni għal dak li jirrigwarda l-usu bankarju fil-każ ta' kont kurrent: '*la disposizione della legge che determinano un limite all'interesse nel mutuo non sono applicabili al contratto di apertura di credito, perchè propriamente il contratto di apertura di credito non è un contratto di mutuo e l'intera schiera diversamenti, presi assieme, non costituisce un mutuo riunito*' (Vol. 18.III. 53). F'dan il-każ '*è lecito di capitalizzare gli interessi perchè producano nuovi*

*interessi secondo l'usu commerciale per un termine minore di un anno*, (Vol. 26.III.633). Ir-raġuni għal dan id-differenzjament jingħad li hi bażata fuq il-prinċipju ta' l-indivizibilità li jikkarakterizza l-kont kurrent 'che si oppone a che il saldo possa considerare composto in parte di una somma rappresentanti gli interessi'. (Vol. 27.I.826)

Il-Giorgi jibbasha fuq l-*'usi e consuetudini'*; *'se poi ci si domanda, in che consistono siffatti usi e consuetudini, rispondiamo esser cosa da un dichiararsi in due parole. È una ricerca che solo i trattatisti speciali di diritto commerciale possono convenientemente istituire. E non basta il ricordare, come la più notevole di queste consuetudini concerne il conto corrente: dove è lecito pattuire che gli interessi delle somme risultanti a debito, per dirlo con parola commerciale, di un correntista, siano capitalizzati a favore dell'altro correntista a brevi scadenze periodiche'* ("Obbligazioni Vol. II p. 213);

Dan kollu iffisser fil-fehma ta' l-esponenti li l-eżenzjoni, għal kuntratt ta' kont kurrent, mir-regoli stretti u preċisi li jirrigwarda l-imghaxijiet komposti, imposti fil-liġi ċivili, mhix hlief derogazzjoni għal liġi skritta, basata fuq *'usi e consuetudini'* u bħala tali, għandha tkun miżmuma fil-limiti ġusti tagħha';

Illi din il-Qorti taqbel ma dawn l-osservazzjonijiet tal-perit legali. Però, jidhrilha li għandha tirrileva li dwar l-aħhar imsemmi paragrafu jidher li l-perit legali ma attribwiex lill-konsuetudini kummerċjali l-importanza li tisthoqilha. Infatti, huwa risaput li fil-liġi kummerċjali, id-disposizzjonijiet tal-Liġi Ċivili ma humiex applikabbli awtomatikament iżda biss dment li ma jkunx hemm disposizzjoni tal-liġi kummerċjali *'ad hoc'* jew użu tal-kummerċ. L-artikolu 3 tal-Kodiċi tal-Kummerċ,

espressament jgħid:

“F'affarijiet ta' kummerċ, tghodd il-liġi tal-kummerċ: Iżda, fejn din il-liġi ma tiddisponix, jghodd l-użu tal-kummerċ, u, fin-nuqqas ta' dan l-użu, tghodd il-liġi ċivili”;

Mela, l-użu tal-kummerċ, inkluz l-użu bankarju rikonoxxut għandu jipprevali fuq id-disposizzjonijiet tal-liġi ċivili;

Illi t-Tribunali tagħna irrikonoxxew il-konswetudini tista' tghid universali fil-kont kurrent bankarju li l-imghax jigu komputati kull sitt xhur (jew terminu anqas) fuq il-bilanċ li jkun dovut ta' kulljum. Huwa paċifiku ukoll li jekk jirriżulta li l-kont kurrent bankarju jisfa' terminat, din is-sistema ta' komputazzjoni ta' imghax ma jibqax japplika u minflok, mat-terminazzjoni tal-kont kurrent ikunu dovuti biss imghaxijiet sempliċi;

Illi l-perit legali wasal għall-konkluzjoni li l-kont-kurrent ta' l-attur gie terminat f'Mejju 1971 peress li (a) bhala fatt l-attur ma ġibidx aktar *cheques* wara dik id-data u (b) peress li wara dik id-data il-bank dejjem insista għall-hlas tal-bilanċ, kif jirriżulta mill-ittri eżebiti;

Illi bir-rispett kollu, jidher li l-perit legali ma tax importanza debita għall-fatt tant sinifikanti li l-attur f'Mejju, 1971 qabez il-limitu tal-*overdraft facility* mistiehem u sussegwentement mhux talli ma irregolarizzax il-posizzjoni tiegħu skond il-kuntratt tas-17 ta' Settembru, 1969, iżda għal ċirka erba' snin halla d-debitu tiegħu jikber u jizdied għal aktar minn Lm65,000 u b'hekk gie li qabez il-limitu massimu ta'



kurrent ta' l-attur baqa' jezisti. Ċertament il-ligi (ara artikolu 1036 Kodiċi Ċivili) tesigi li l-kuntratti jigu esegwiti bil-bwona fidi u ma jidhrix li l-attur jista' meta jfettillu (wara li jkun ghamel snin shah jusufriwixxi kull kreditu li tah il-bank li **apertament** kien qed jithallas b'imghax komposti) f'daqqa wahda jippretendi li ma baqax marbut aktar ma' l-użu bankarju in materja sempliċement ghax ma hariġx aktar *cheques* - haġa li ma setax jaghmel ghax meta eċċeda l-limitu ta' l-*overdraft* naqas li tempestivament jakkredita l-kont b'mod li jigi *in regola* mal-ftehim;

Illi huwa risaput illi f'ċirkostanzi normali kont kurrent bankarju jigi terminat jew bi ftehim reċiproku jew anki unilateralment basta dak li jkun jottempera ruhu mar-regoli li jirrigwardaw il-materja. Fit-Test '*The Law and Practice of Banking*' Volume I - '*Banker and Customer*' (J. Milnes Holden LL.B., Ph.D., AIB - Pitman Publishing - 1970) jinghad hekk fuq it-tema ta' '*closure of account*':- (pagni 87 sa 90):

*'A customer may close a current account which is in credit by demanding repayment of the balance due, less accrued Bank Charges.....If a customer wishes to close his current account at a time when it is overdrawn, he may do so by repaying the overdraft, together with accrued bank charges.....;*

*3.11. A banker who wishes to cease transacting business for a customer must usually give that customer reasonable notice, and the period of notice must be long enough to enable the customer, having regard to all the surrounding circumstances, to make alternative arrangements;*

*3.12. If, however, the customer is using his account for*

*some unlawful purpose, it cannot possibly be the law that the bank is under an obligation to give him sufficient notice to enable him to make other arrangements to carry out that unlawful purpose; either no period of notice at all, or a purely nominal period of twenty four hours' notice, would suffice to put an end to the relationship of the banker and customer in a case of that sort;*

*3.13. The view of McCardie, J., in Prosperity Ltd. v Lloyds Bank Ltd. (supra) that a banker has a right to close at any time an account which is in debit, is with respect, one which may require further consideration. Depending upon the circumstances, a bank may be entitled to demand repayment of an overdraft forthwith, but this is very different from closing the account. A banker would be very imprudent if he called in an overdraft to close an account and then, prior to the expiry of a proper period of notice, he dishonoured cheques which the customer was prepared to cover by paying in cash. It is one thing to call in an overdraft; it is quite another matter to withdraw banking facilities without giving the customer sufficient notice to enable him to make other arrangements';*

Illi dawn ir-regoli ma jidhrux li mhumiex applikabbli ghalina ukoll, s'intendi dment li ma jkunx hemm xi flehim espress ghall-kuntrarju;

Illi f'ċirkostanzi anormali jista talvolta ikun hemm dubbju jekk bank li ħalla kont kurrent ta' klijent miftuh, kienx intitolat li jagħmel hekk. Din hi spiss kwistjoni ta' apprezzament ta' provi u għalhekk huma applikabbli is-soliti regoli tal-proċedura fir-rigward;

Illi l-perit legali iċċita żewġ sentenzi tat-Tribunali taghna li jirrikonoxxu il-prinċipju u kanonizzat b'sentenza, il-kont kurrent għandu jitqies terminat u likwidat. Din il-Qorti, kif presjeduta naturalment taqbel ma dawn is-sentenzi, iżda birrispett ma taqbilx ma' l-interpretazzjoni li taghhom l-għaref perit legali. Fis-sentenza '**Bankier John Scicluna - vs - Avukat Dr. Michele Tufigno et noe**' (Vol. XXX - III - 480) il-Qorti semmiet li l-imghaxijiet komposti ikunu dovuti 'dment illi l-kont kurrent ikun għadu **fil-kors tieghu**'. Ma hemm xejn f'din is-sentenza li jsostni tezi tal-perit legali li n-nuqqas ta' hruġ taċ-*cheques* jimporta li l-kont ma jibqax '**fil-kors tieghu**'. Fis-sentenza l-oħra '**Cecil Busuttil noe - vs - Alfred Spiteri Debarro**' mogħtija fil-15 ta' Jannar, 1979 minn din l-Qorti presjeduta mill-wisq kompjant Onor. Dr. George Schembri, ma iddeċiditx li l-kont kurrent ġie terminat peress li l-konvenut f'dik il-kawża 'ma għamel ebda użu iżjed mill-facilitajiet ta' l-*overdraft* lilu originarjament mogħtija'. Għall-kuntrarju il-Qorti waslet għall-konklużjoni li l-kont kurrent ġie terminat bis-saħħa tas-sentanza preċedenti li kkanonizzat il-bank u li fiċ-ċitazzjoni relattiva kien ġie espressament indikat fil-premessi li l-bank kien talab lill-konvenut biex jagħlaq il-kont kurrent. In-nuqqas ta' użu tal-facilitajiet ta' l-*overdraft* kien ikkonferma li l-kont ingħalaq, però il-Qorti żiedet tghid li kien ikun hemm xi flit ta' kontrosens, li wara s-sentenza tat-23 ta' Jannar, 1973, li kieku l-konvenut ġie mholli li jerga' jibda jopera u jagħmel użu mill-facilitajiet lilu mogħtija, qabel, u jiġbed flus mill-bank mingħajr ma jsiru xi arrangamenti u ftehim għdid';

Illi kif diġà intqal, il-partijiet f'kont kurrent bankarju għandhom id-dritt li meta jidhrilhom jieħdu l-miżuri addattati biex jipprovokaw il-kjusura ta' kont kurrent. Iżda, fil-fehma konsiderata tal-Qorti, ebda parti ma tista' unilateralment tibdel

jew tipprovoka it-tibdil ta' xi kondizzjoni jew element li jkunu parti integrali mill-kuntratt skond il-ftehem u/jew l-użu bankarju. Il-Qorti ma taqbilx ma dak li irritjena l-perit legali u cjoè li n-nuqqas ta' operazzjoni tal-kont kurrent da parti tal-klijent ikollu l-effett li s-sistema tal-komputazzjoni ta' l-interessi tkun trid tinbidel awtomatikament. Il-Qorti infatti tirravviża ċerta perikolożità li kieku din kienet il-pożizzjoni legali korretta għaliex evidentement il-bank, malli jindunaw li il-klijent mhux qiegħed jopera il-kont regolarment bl-attwità ta' qabel, ikunu kostretti, biex jissalvagwardjaw l-interessi tagħhom, li immedjatament jagħmlu 'call in' bir-riżultat li il-facilitajiet ta' kreditu mogħtija isofru restrizzjoni b'dannu għall-kummerċ;

Illi l-gharef perit legali ikkummenta li l-kuntratt bejn il-kontendenti tas-17 ta' Settembru, 1969 kien għal kollox 'loaded' favur il-bank u ikkummenta li wieħed 'ma jistax jiggransa ma dawn il-kondizzjonijiet biex jiggustifika l-ingustifikabbli'. Allura l-perit donnu li skarta kompletament il-kondizzjonijiet li l-partijiet fteħmu li għandhom jirregolaw ir-relazzjonijiet bejniethom;

Illi bir-rispett kollu, din il-Qorti ma taqbilx ma dan peress li hu risaput illi l-kuntratti magħmula skond il-liġi għandhom saħħa ta' liġi għal dawk li jkunu għamluhom, li l-kuntratti ma jistgħux jiġu mħassra hlief bil-kunsens ta' xulxin tal-partijiet jew għar-raġunijiet magħrufin mil-liġi (artikolu 1035 Kodiċi Ċivili);

Illi l-abili difensur tal-konvenut ġibed l-attenzjoni tal-Qorti għall-klawsola infraskritta tal-kuntratt imsejmi u ġibed is-segwenti konkluzjonijiet:-

"Illi bil-kuntratt tas-17 ta' Settembru, 1969 l-attur intrabat li:

*'The engagements of the debtor on this deed shall be continuing ones and shall remain in force for all the time he shall have an account with the Bank and until the aforesaid hypothec is cancelled, notwithstanding that such account or accounts shall have been in credit or dormant for any length of time'.*  
Minn din il-klawsola kuntrattwali wiehed jista jgħbed żewġ konkluzjonijiet:

(1) Li skond il-kuntratt li l-attur iffirma, l-obbligi tiegħu - fosthom dak illi jhallas l-imghax kif miftehma f'dak il-kuntratt *'on daily debit balanced with the bank in accordance with recognised banking practice'* - għandhom isehħu u jibqgħu jsehħu sakemm ma jhallasx il-bilanċ kollu u l-ipoteka tiġi kanċellata. Infatti l-attur mhux biss għad għandu kont mal-Bank (fil-passiv iżda xorta waħda kont) iżda għada ukoll viljanti l-ipoteka relattiva; u

(2) Xejn ma jiswa' li huwa jgħid li l-kont ilu *'dormant'* għaliex anke jekk għall-grazzja ta' l-argument wiehed kellu jaċċetta li mhux minn Mejju 1971 - iżda minn data ferm aktar riċenti, cjoè it-8 ta' Jannar, 1979 il-kont kurrent ta' l-attur kien *'dormant'*; xorta waħda huwa għandu jhallas l-imghax skond l-użu bankarju għaliex hekk intrabat li jagħmel, u dak l-irbit kien perfettament legali;'

Illi din il-Qorti taqbel ma' l-istess difensur illi anke bis-saħħa ta' din il-klawsola konvenuta bejn żewġ konvenuti f'din il-kawża, il-bank konvenut kellu kull dritt li jibqa' jesigi li jithallsu imghaxijiet komposti skond l-użu u l-konswetudini bankarja fil-materja;

Illi għalhekk jidher ċar li l-eċċezzjoni tal-konvenut hi każ ġustifikata b'dana però li in kwantu fl-eċċezzjoni tissemma

s-somma ta' Lm4068.26,4 ikun irid isir agġustament f'din is-somma *in vista* għall-konklużjoni li waslet għaliha din il-Qorti referibilmment għall-ilment ta' l-attur, li gie milqugh, dwar ir-rejalizzazzjoni taż-żewġ *fixed deposits* imsemmija fil-korp ta' din is-sentenza;

Għal dawn il-motivi:

Tiddeċidi billi fis-sens premiss tilqa' l-eċċezzjoni tal-konvenut *nomine* u konsegwentement tiċhad t-talbiet ta' l-attur - bl-ispejjeż kontra l-istess attur.

---

---